



## Stqarrija għall-Istampa Il-Lussemburgu, it-30 ta' Novembru 2021

### Ir-riżoluzzjonijiet tal-banek fl-UE: L-awdituri tal-UE jagħtu ħarsa ġenerali lejn id-divulgazzjonijiet tar-riskju li twettqu fl-2020, u jipprovdu valutazzjoni tagħhom

Il-Qorti Ewropea tal-Awdituri għandha l-obbligu li tirrapporta kull sena dwar kwalunkwe riskju finanzjarju li jirriżulta minn proċedimenti legali relatati mal-Mekkanizmu Uniku ta' Riżoluzzjoni (SRM) li huwa s-sistema tal-UE għall-ġestjoni tal-istralċ ordnat ta' banek li jkunu qed ifallu fi ħdan l-Unjoni Bankarja. Għas-sena finanzjarja 2020, il-Bord Uniku ta' Riżoluzzjoni (SRB) ma rrapporta l-ebda obligazzjoni kontingenti fir-rigward ta' deċiżjoni ta' riżoluzzjoni, iżda pjuttost rigward litigazzjonijiet dwar kontribuzzjonijiet li jsiru mill-banek għall-Fond Uniku ta' Riżoluzzjoni (SRF). L-awdituri jqisu li d-divulgazzjonijiet huma xierqa, iżda jiġbdu l-attenzjoni għal ġurisprudenza ġdida, li tirriżulta f'riskji finanzjarji aktar baxxi. Għaldaqstant, għas-sena d-dieħla huma jirrakkomandaw li l-SRB jivvaluta mill-ġdid ir-riskji tiegħu abbażi ta' metodu ġdid.

L-SRM, li daħal fis-seħħ fl-2014, huwa magħmul mill-SRB, il-Kummissjoni Ewropea, il-Kunsill u l-awtoritajiet ta' riżoluzzjoni nazzjonali. L-SRB jaqdi rwol ċentrali u jamministra l-Fond Uniku ta' Riżoluzzjoni, li huwa ffinanzjat minn banek permezz ta' kontribuzzjonijiet *ex ante* u jista' jintuża biex jappoġġa r-riżoluzzjonijiet bankarji. Sa issa, għad ma sarx użu mill-SRF, iżda hemm għadd konsiderevoli ta' proċedimenti legali għaddejnin.

*"Huwa diffiċli li jiġi previst l-eżitu tal-proċedimenti legali rigward ir-riżoluzzjonijiet bankarji u l-effett tagħhom",* qal Rimantas Šadžius, il-Membru tal-Qorti Ewropea tal-Awdituri responsabbli għar-rapport. *"Madankollu, għall-partijiet interessati huwa importanti li tkun magħrufa l-aħjar stima tal-esponiment finanzjarju li possibbilment ikun hemm. Dan huwa għalfejn jenħtieġ li l-SRB isib mod kif jivvaluta mill-ġdid l-impatt tat-tilwim li hemm għaddej rigward il-kontribuzzjonijiet li jsiru mill-banek għall-Fond, speċjalment fid-dawl tal-ġurisprudenza l-ġdida."*

Fil-livell tal-UE hemm 100 kawża miftuħa relatati mar-riżoluzzjoni ta' Banco Popular Español fl-2017, u fil-livell nazzjonali hemm 1 451 proċediment amministrattiv u kawża tal-qorti. Ir-rikorrenti qed jitolbu l-annullament tal-iskema ta' riżoluzzjoni tal-SRB u tad-deċiżjoni ta' approvazzjoni tal-Kummissjoni. Xi rikorrenti ressqu wkoll eċċezzjonijiet ta' illegittimità kontra l-qafas legali sottostanti, u talbiet kontra l-UE għal danni. Quddiem il-qorti tal-UE, hemm ukoll tliet rikorsi li qed jitolbu l-annullament tad-deċiżjonijiet ta' nuqqas ta' riżoluzzjoni tal-SRB għal żewġ banek tal-ABLV

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport annwali dwar l-obbligazzjonijiet kontingenti tal-SRM mahruġ mill-Qorti Ewropea tal-Awdituri. Ir-rapport sħiħ jinsab fuq [www.eca.europa.eu](http://www.eca.europa.eu).*

## ECA Press

12, rue Alcide De Gasperi – L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](http://eca.europa.eu)

u l-PNB Banka. L-SRB u l-Kummissjoni qiesu li l-probabbiltà ta' eżitu ġudizzjarju negattiv kienet waħda "remota". B'konsegwenza ta' dan, huma ma kienu qed jistennew l-ebda ħruġ ta' rizorsi, u ma rrapportaw l-ebda obligazzjoni kontingenti għas-sena finanzjarja 2020. L-awdituri ma sabux evidenza li tkun tikkontradixxi din il-valutazzjoni. Il-Kunsill ma huwa involut fl-ebda kontestazzjoni legali relatata mal-kompiti ta' riżoluzzjoni tiegħu, u għalhekk ma ddivulga l-ebda obligazzjoni kontingenti.

Rigward litigazzjonijiet dwar il-kalkolu tal-kontribuzzjonijiet li jsiru mill-banek għall-SRF, għall-2020, l-SRB iddivulga obligazzjonijiet kontingenti ta' EUR 5 561 miljun relatati ma' 41 proċediment legali fil-livell tal-UE. Għall-kuntrarju ta' dak li seħħ fis-snin preċedenti, l-SRB ma ddivulgax obligazzjonijiet kontingenti relatati ma' proċedimenti nazzjonali kontra deċiżjonijiet dwar kontribuzzjonijiet *ex ante*, f'konformità ma' sentenza reċenti tal-Qorti tal-Ġustizzja li ġibdet l-attenzjoni għall-fatt li l-qrati nazzjonali ma għandhomx il-kompetenza li jannullaw dawn id-deċiżjonijiet. Mill-banda l-oħra, l-awdituri josservaw li l-SRB segwa approċċ prudenti meta l-ammont sħiħ ta' kontribuzzjonijiet *ex ante* kkontestati ddivulgah bħala obligazzjonijiet kontingenti fil-livell tal-UE, fid-dawl tas-sentenza li l-Qorti ħarġet is-sena l-oħra u li xeħtet dubju fuq il-legalità tal-metodoloġija ta' bażi. Madankollu, huma josservaw ukoll li mhuwiex probabbli li l-SRB ikollu jagħti kumpens għall-ammont sħiħ tal-kontribuzzjonijiet. B'konsegwenza ta' dan, u minħabba s-sentenza l-ġdida tal-Qorti tal-Ġustizzja li tikkonferma l-validità tal-metodoloġija, l-awdituri jirrakkomandaw li d-divulgazzjonijiet għall-2021 jiġu vvalutati mill-ġdid. B'mod partikolari, jenħtieġ li jiġi żviluppat metodu għall-kalkolu tad-differenza stmata fil-kontribuzzjonijiet bejn id-deċiżjonijiet originali u dawk li potenzjalment ġew riveduti għad-divulgazzjoni ta' stimi tar-riskji li jkunu ġusti. Huma jirrakkomandaw ukoll li jinżamm il-monitoraġġ tar-riskju ta' kawżi nazzjonali sakemm il-maġġoranza tal-kawżi jkunu ġew riżolti.

### Informazzjoni ġenerali

Dan ir-rapport tal-awditjar jittratta esklussivament l-obbligazzjonijiet kontingenti li jinholqu b'riżultat tat-twettiq mill-SRB, il-Kummissjoni Ewropea u l-Kunsill tal-kompiti tagħhom skont ir-Regolament dwar l-SRM għas-sena finanzjarja 2020. Huwa disponibbli fuq is-[sit web tal-QEA](#) bi 23 lingwa tal-UE.

### Kuntatt għall-istampa

Uffiċċju tal-istampa tal-QEA: [press@eca.europa.eu](mailto:press@eca.europa.eu)

Claudia Spiti: [claudia.spiti@eca.europa.eu](mailto:claudia.spiti@eca.europa.eu) - M: (+352) 691 553 547

Vincent Bourgeois: [vincent.bourgeois@eca.europa.eu](mailto:vincent.bourgeois@eca.europa.eu) - M: (+ 352) 691 551 502